




गीर्वाणपत्रिका

जयति जयति गीर्वाणी सरस्वती सुरसवती । सारस्वतजनमोहिनी संस्कृतसुविलासिनी ॥





गीतार्थात्रिका

सप्टेम्बर २०२३

अनुक्रमणिका

गुरुपदेशः	१
निवेदनम्	१
चिन्तनम्	२
मनोकामना	४
सुभाषितम्	४
अधिकमासः	५
श्रीकृष्णः	५
बालरञ्जनी	
श्रीकृष्णः गोकुलं प्राप्नोति	६
शब्दपटः	७
रुचिरा	८
हास्यकणिका	८
भक्त्याः पराकाष्ठा	९
भारती बहुभाषिणी	९
तस्मै पाणिनये नमः	१०
कैवल्योपनिषत्	११
योगविषये किञ्चित् ...	१२
उत्तराणि	१२



॥ गुरुपदेशः ॥



दशमगुरु-परमपूज्य-
श्रीमत्-परिज्ञानाश्रम-स्वामिवर्यः ।

ईश्वरः आनन्दस्वरूपः अस्ति । यदा कोऽपि
साधकः ईदृशम् आनन्दमयम् ईश्वरं सुखाय
प्रार्थयते तदा सः आत्मानं तस्मात् ईश्वरात् भिन्नम्
इति मन्यते । वस्तुतः ईश्वरः सर्वेषां हृदये एव
निवासं करोति ।



एकादशगुरु-परमपूज्य-
श्रीमत्-सद्योजातशङ्कराश्रम-स्वामिवर्यः ।

अहङ्कारे परिशुद्धे जाते साधकः अनिर्बन्धप्रेमणा
प्रेरितः भवति । तदनु निरन्तरं सः दिव्यतायामेव
निबद्धः भवति । एवम् अतिशीघ्रम् एषा दिव्यता
तेन सह तादात्म्यं स्थापयति ।

गुरुपदेशानुवादः - सुजाता हल्दीपुर, मुम्बई

निवेदनम्

ॐ श्रीगुरुभ्यो नमः । ॐ श्रीभवानीशङ्कराय नमः । ॐ श्रीमात्रे नमः ।

रजः प्रशान्तं सहिमोऽद्य वायुः निदाघदोषप्रसराः प्रशान्ताः ।

आदिकवि-वाल्मीकिरचित्-रामायणतः उद्धृत-श्लोकस्य पूर्वार्धः ।

वर्षाकालः आषाढमासे धरित्र्यां पदार्पणं कृत्वा ग्रीष्म-आतपेन व्याकुलभूतजगति नवसञ्जीवनीं सिञ्चति । अयं
वर्षाकालः संस्मारयति महाकविकालिदासस्य विश्रुतकाव्यं 'मेघदूतम्' यस्य प्रारम्भः भवति आषाढमासवर्णनेन ।

श्रावणमासे तु प्राकृतिक-सौन्दर्यम् अतीव मनोहरम् । सर्वत्र हरितिमा दृष्टिगोचरी भवति । वर्षायाः शीतलजलस्य
परिष्वङ्गेन नवचैतन्यं सम्प्राप्य सूर्यस्य कोमलकिरणानां सुखदस्पर्शेण च दोलायमानाः तरुवृक्षाः
नवनवपल्लवितपुष्पवल्लीलताः जनमनसि उल्लासं सञ्जनयन्ति । अयं मनोभिराम-प्रफुल्ल-वातावरणस्य
नूतनतरङ्गः जगत्रियन्तापरमेश्वरम् आराधयितुं प्रेरकः पूरकः च संभूय श्रावणमासं विविधव्रतवैकल्य-
विविधपर्वसम्पन्नं करोति ।

सद्यः अस्माकं परमपूज्य-श्रीमत्-सद्योजात-शङ्कराश्रमगुरुवर्याः श्रीवल्लीग्रामे श्रीचित्रापुरमठे चातुर्मासव्रतम्
आचरन्तः सन्ति । अस्मिन् चातुर्मासे अन्तर्भूतः अधिकमासः तु आध्यात्मिकसाधनां घनीकर्तुम् एकः सुयोगः
एव । प्रतिदिनं परमपूज्य-श्रीमत्-सद्योजात-शङ्कराश्रमगुरुवर्याणां दर्शनं, तेषां दिव्यवाण्यां शिवपूजनं देवीपूजनं
तथा स्वाध्यायः वैदिकमन्त्रघोषश्रवणं च अस्माकं सर्वेषां कृते नितान्त-धन्यतायाः अनुभूतिः खलु ।

' भवतु मनः लग्नं गुरोरङ्ग्निपद्मे । इति सम्प्रार्थं गीर्वाणप्रतिष्ठायाः इदं पत्रिकाकुसुमं वयं सहर्षं श्रीचरणयोः
समर्पयामः ।

-सम्पादिका



चिन्तनम्

- अनुराधा कर्पे, पालघर

• कृतज्ञता इत्युक्ते किम्?

केनापि कृतेन कस्यापि उपकारस्य ज्ञानं तथा स्मरणं वा तं प्रति सन्द्वावना इत्युक्ते कृतज्ञता ।

• कृतज्ञता कान् प्रति व्यवहरणीया दर्शनीया च ?

→ अस्माकं कुटुम्बं प्रति ।

अस्माकं कुटुम्बिनः प्रामुख्येन अस्माकं जन्मदातारौ ययोः ऋणं कदापि प्रत्यर्पयितुं न शक्यम् । गर्भधारणात् प्रारभ्य प्राणान्तिकां प्रसववेदनां सोद्वा अपत्यस्य शैशवावस्थातः तस्य आत्मनिर्भरावस्थापर्यन्तं पालकाः यानि कष्टानि परिश्रमं च सम्मुखीकुर्वन्ति तेषां सीमा एव नास्ति । तेषां निर्वाजि-अहैतुक-वात्सल्यस्य भोक्तारः वयं धन्याः एव !

अस्माकं कुटुम्ब-सदस्याः बान्धवाः मित्राणि हितचिन्तकाः च सर्वे अस्माकं जीवने उत्साहं प्रेरणां स्नेहं प्रीतिं धैर्यम् आधारं च दत्त्वा अस्माकं जीवनं रसमयं कुर्वन्ति ।

→ अध्यापकान् प्रति ।

अध्यापकाः अस्माकं शारीरिक-मानसिक- बौद्धिक-वर्धनकाले सर्वसामर्थ्यप्रदायकाः । अध्यापकाः स्थाणवः इव सर्वाङ्गीणविकासार्थं कठिबद्धाः भवन्ति ।

→ समाजं सर्वकारं च प्रति ।

समाजस्य सर्वकारस्य च कारणेन सर्वसौकर्याणाम् उपलब्धिं वयं प्राप्नुमः । मानवः एकाकी जीवितुं न शक्नोति । समूहे सङ्घं टनेन सः विविधानि समाजोपयुक्तानि कार्याणि कर्तुं शक्नोति ।

→ ईश्वरनिर्मितसृष्टिं प्रति ।

निसर्गः अनन्तहस्तैः अनन्तवस्तूनि अस्मभ्यं ददाति । निसर्गे जीविताः पशुपक्षिणः अपि मूकत्वेन एव तेषां स्वामिभक्तिं, कृषिक्षेत्रस्य कर्षणकार्यं, धेनूनां समर्पणवृत्तिं दर्शयन्ति । केचन जन्तवः घातकपदार्थानां विनाशं कृत्वा पर्यावरणं स्वच्छीकर्तुं साहाय्यभूताः भवन्ति । अतः अस्माकं संस्काराः वन्यजीवनस्य निसर्गदत्त-निधेः पूजां यथा गोपूजा-जलपूजा-वृक्षपूजा-इत्यादीः कर्तुम् अस्मान् उदयुक्तान् कुर्वन्ति । श्रीकृष्णेन अपि गोवर्धनपूजा आरब्धान् वा ?

प्राकृतिकवैविध्यपूर्ण-सौन्दर्येण अस्माभिः दर्शनसौभाग्यं लभ्यते ।



गीर्वाणायत्रिका

→ अस्माकं शरीरं प्रति ।

अस्माकं शरीरस्य उपकाराः तु गणनातीताः । अस्माभिः न तु केवलं शरीरस्य सम्मानः करणीयः अपि तु श्वासाय अपि कृतज्ञता समर्पणीया यतोहि श्वासेन विना शरीरं मृतवत् एव । पञ्च ज्ञानेन्द्रियाणि पञ्च कर्मेन्द्रियाणि मनः बुद्धिः च शरीरमाध्यमेनैव लभन्ते यैः सर्वाणि कार्याणि सुकरतया भवन्ति ।

→ अस्माकं पूज्यगुरुवर्यान् प्रति ।

सुखानां क्षणेषु तथा दुःखस्य समये एकः अदृश्यः हस्तः सदैव अभयदानं ददन् अस्माकं पृष्ठे स्थितः अस्ति । यः घनतमे अपि चैतन्यदीपं जागरयति सः अस्माकं गुरुः एव ।

जनयित्वा निजानन्दे रक्षित्वा मां क्षणे क्षणे ।

पाययन्तं भक्तिरसं मातृभूतं गुरुं भजे ॥

पालनाद्दुरितच्छेदात् कामितार्थ - प्रपूरणात् ।

पादुकामन्त्रशब्दार्थं विमृशन् मूर्ध्नि पूजयेत् ॥

अस्माकम् अन्तिमलक्ष्यं मोक्षप्राप्तिः एव । तदर्थे अधुनैव प्रयत्नः करणीयः । नोचेत् केन ज्ञातः अस्माकम् आयुष्टस्य परिधिः ? अतः मोक्षमार्गे प्रवासं कुर्वन्तः वयं यात्रिकाः गुरुवर्यैः दर्शितेन मार्गेण एव अनुगच्छामः । वयं पदभ्रष्टाः न भवेम इत्यर्थे गुरुः सदैव जागरूकः भवति । गुरुरेव अस्माकं त्राता अस्ति । अतः अस्माकं गुरुवर्यान् प्रति आजन्म कृतज्ञता दर्शितव्या अस्माभिः ।


निष्कर्षः

कृतज्ञता एका महत्त्वपूर्णा अमूल्या च संवेदना अस्ति । कृतज्ञताप्रकटनं मानवतायाः सुसंस्कृततायाः च लक्षणम् अस्ति । तत्तु संस्काराणाम् आधारशिला अस्ति । अतः बाल्यादेव कृतज्ञतायाः बालगुटिका अस्माभिः अपत्येभ्यः दीयते चेत् भावि प्रजा निश्चयेन सुसंस्कारशीला भविष्यति ।

प्रसङ्गेचितसमये कृतेन कृतज्ञताप्रकटनेन परस्परं प्रति आत्मीयता वर्धते । कृतज्ञताप्रकटने मनुष्याणां मनुष्यत्वं प्रतिबिम्बितं भवति ।



गीतार्थायत्रिका



मनोकामना

- वृन्दा चन्दावर , मुम्बई

सर्वतीर्थक्षेत्रपुण्यप्राप्तिः
भवतां श्रीचरणद्वये ।
जाह्नवीस्नानपुण्यप्राप्तिः
भवतां श्रीचरणद्वये ॥१॥

तेजोमयं भवताम् अक्षद्वयं
सदा वसतु मम नयनद्वये ।
प्रसन्नं मितभाषिवदनं
सदा विलसतु मम हृदयान्तरे ॥२॥

दिव्यपरिज्ञाननाम भवतां
सदा वसतु मम ओष्ठद्वये।
आशिषयुक्तहस्तः भवतां
सदा भवतु मम मस्तके ॥३॥

सुभाषितम्

- शोभा बिळगी , मुम्बई

यस्य नास्ति स्वयं प्रज्ञा शास्त्रं तस्य करोति किम् ।

लोचनाभ्यां विहीनस्य दर्पणः किं करिष्यति ॥

भावार्थः -

यस्य विवेकबुद्धिः नास्ति तस्य कृते शास्त्रं किमपि कर्तुं न शक्नोति । यः अन्धः अस्ति तस्य कृते दर्पणः निरर्थकः किल?

अन्यदेकम् उदाहरणं सर्वे जानन्ति एव यत् गर्दभस्य पुरतः गीतापठनेन किं प्रयोजनम् ?

मूर्खः शास्त्रस्य महत्वं ज्ञातुं न शक्नोति । तस्य कृते अनाकलनीयमेव अस्ति तत् । वेदविद्यां शास्त्रज्ञानं च प्राप्तुं स्वस्य चेतना आवश्यकी मेधाशक्तिः च दुर्धरा ।

अधिकमासः

- वैशाली कोण्ठीकर , बेङ्गलूरु

अधिकमासः मलमासः पुरुषोत्तममासः इत्यपि कथ्यते । को वा एषः अधिकमासः ? किमर्थमस्य आविर्भावः ? ज्ञास्यामः ।

ज्योतिषशास्त्रस्य एषः विषयः । सौरप्रणाल्यां ३६५ दिनानि ६ होराः प्रायः एकस्मिन् वर्षे कलिताः सन्ति । चान्द्रप्रणाल्याम् अस्माकं प्राक्कालीन- ज्योतिषिकैः आकलित-गणनानुसारं ३५४ दिनानि, ८ होराः, ४८ निमेषाः, ३६ क्षणाः इति वर्षस्येकस्य गणना । एवं द्वयोः मध्ये आसन्नतया ११ दिनानि १ होरा ३१ निमेषाः १२ क्षणानां भेदः वृश्यते । एतस्य कालभेदस्य सामञ्जस्यार्थमेव अधिकमासः योजितः । एषः अधिकमासः कालभेदस्य सञ्चयस्य परिणामः । एषः प्रायः २.७ वर्षेषु एकमासात्मकं भवति । एषः मार्गशीर्षमासतः माघपर्यन्तं कस्मिन्नपि मासे आपतति ।

भारते प्रयुज्यमानेषु नैकेषु चान्द्रसौरप्रणालिषु हिन्दुपञ्चाङ्गः अन्यतमः ।

प्रति ३२ मासेभ्यः १६ दिनेभ्यः ८ घटिभ्यः च अनन्तरम् अधिकमासः प्रादुर्भवतीति वरिष्ठसिद्धान्ते प्रतिपादितं वर्तते । एषा कालगणना द्वयोः प्रणाल्योः गठने विशुद्धतमा इति मन्यते विद्वद्विद्धिः ।

पुरुषोत्तममासः इति नाम्ना विदितः अधिकमासः अध्यात्मचिन्तनाय परिकल्पितः मासः इति प्रसिद्धः । अस्य मासस्य अधिष्ठाता साक्षात् श्रीविष्णुः । भगवद्गीतायामपि अधिकमासविषये उक्तमस्ति । अस्मिन् मासे एकादशी पूर्णिमा च तिथी विशिष्टं सामञ्जस्यम् आवहतः । एतयोः तिथ्योः कृतानि तीर्थस्नान-जप-होमादीनि धार्मिक-वैदिक-कार्याणि अक्षय-फलदानि भवन्ति ।

मासपूर्ण फलकार्यं कर्तुमक्षमाः कृष्णपक्षस्य अष्टमी, नवमी, द्वादशी, चतुर्दशी पूर्णिमादिषु दिनेषु कृत्वा

पुण्यभाजः भवितुमर्हन्ति । एतेषु दिनेषु गृहदोष-व्यक्तिगतदोषाणां निवारणार्थं, लौकिकविषयासक्तिं शिथिलीकर्तुम्, अलक्ष्मीं विप्रकृष्टम्, एकाग्रतां साधयितुम्, उपवासव्रतं, धर्मग्रन्थानुसरणं, पठनं, पूजार्चादिकं क्रियन्ते ।

विवाहः नूतनगृहोपक्रमः विषयेच्छया उपवासः नूतनाभरणक्रयणं वाहनक्रयणादि च कार्याणि वर्जितानि भवेयुः इति वेत्तारः वदन्ति ।

प्रायः श्रावणशुक्ल-प्रतिपदायाः आरभ्य कृष्ण-अमावास्यापर्यन्तं प्रवर्तमाने अस्मिन् मासे शास्त्रोक्ततया आचरन्तः गुरुकृपापूर्णाः भवेम ।



श्रीकृष्णः

- पूर्णिमा कोडकणी , कोल्हापूर

कः श्रीकृष्णः ?

प्रथमवारम् एव अपमानजनितं शब्दं श्रुत्वा शिरच्छेदनं कर्तुं समर्थः भूत्वा अपि नवनवतिवारम् अपशब्दान् श्रोतुं यस्मिन् भवति सहिष्णुता सः श्रीकृष्णः । सुदर्शनचक्रम् इव संहारकशस्तं धृत्वा अपि यस्य हस्ते वैणवाद्यम् अस्ति सः श्रीकृष्णः । द्वारका इव वैभवसमृद्धनगर्याम् उषित्वा अपि यस्य सुदामा इव निर्धनं मित्रम् अस्ति सः श्रीकृष्णः । घातकविषधर-कालियानां पराजित्य तस्य शिरसि नृत्यं करोति सः श्रीकृष्णः । स्वयं प्रचण्डसामर्थ्यशाली सन्नपि सारथिः भूत्वा युद्धे सारथ्यं करोति सः श्रीकृष्णः ।

श्रीकृष्णः न तु व्यक्तिः परम् अप्रतिमविचारणाम् एका अदृश्यशक्तिः ।

बालरञ्जनी

श्रीकृष्णः गोकुलं प्राप्नोति

- शिल्पा मुदूर मुम्बई

श्रावण-मासः आसीत् । कृष्ण-पक्षस्य अष्टमी तिथिः । रात्रिसमयः । प्रचण्डः झज्जावातः प्रवाति स्म । आकाशे द्योतमानाः विद्युलताः भयावहं मेघगर्जनं महावृष्टिः च । रात्रौ द्वादशवादने कंसस्य कारागृहे वसुदेवस्य पत्नी देवकी एकं पुत्रं प्रसूतवती । यावत् देवकी वसुदेवः च बालकस्य सुन्दररूपं पश्यन्तौ आस्ताम्, तावत् तत्र स्वयं भगवान् विष्णुः प्रकटितः । भगवान् विष्णुः अवदत् – ‘युवयोः पुत्ररूपेण मम एव जन्म जातम् । पृथिव्यां दुष्ट-शक्तीनां विनाशार्थं धर्मस्य संस्थापनार्थं च अवतरितोऽहम् । हे वसुदेव, इदानीमेव एतं बालकं तव मित्रस्य नन्दस्य गृहं नय । तस्य नवजातां कन्यां च अत्र आनय ।’ इति उक्त्वा भगवान् विष्णुः अन्तर्धानं गतः ।

वसुदेवः स्वभार्याम् अवदत् – ‘प्रिये, विना विलम्बं भगवतः आदेशपालनं करणीयम् ।’ माता देवकी पुनः एकवारं स्वशिशोः मुखकमलं प्रीत्या आलोकितवती । एषः तस्याः अष्टमः पुत्रः । इतः पूर्वं जाताः सप्तपुत्राः दुष्टभ्रात्रा कंसेन मारिताः । ‘वसुदेव-देवक्योः अष्टम-पुत्रस्य हस्तेनैव कंसस्य वधः भविष्यति’ इति आकाशवाणी पूर्वं सर्वैः श्रुता आसीत् । एतं शिशुम् अपि मारयितुं



दया बाले कोप्पिकर, न्यू जर्सी

कंसः शीघ्रम् आगमिष्यति इति चिन्तयित्वा शिशोः ललाटे चुम्बनं दत्त्वा सा तं वसुदेवस्य हस्तयोः स्थापितवती ।

अहो आश्चर्यम् ! अकस्मात् वसुदेवस्य लोहबन्धानि शिथिलीभूय पतितानि । कारागृहस्य द्वारं स्वयं उद्घटितम् । वसुदेवः शिशुम् एकस्मिन् कण्डोले स्थापितवान् शीघ्रं च ततः प्रस्थितवान् । इतोऽपि आश्चर्यम् ! द्वारात् बहिः स्थिताः सर्वे सैनिकाः निद्राधीनाः आसन् । विना अवरोधं सः कारागृहात् बहिः प्राप्तवान् ।

कण्डोलं मस्तके धृत्वा वसुदेवः चलितवान् । विष्णोः शय्या नागराजः शेषः स्वनाथं वृष्टिपातात् रक्षितुं फणमण्डलं प्रसारितवान् । एतत् विस्मयङ्करं दृश्यं द्रष्टुं भगवतः दर्शनं प्राप्तुं च देवाः स्वर्गलोकात् आगताः । यदा वसुदेवः यमुनातीरं प्राप्नोत् तदा इतोऽपि चमत्कारः जातः । यमुनायाः जलानि पृथग्भूतानि । वसुदेवः सलीलं नदीं तीर्त्वा अन्यत् तीरं गतवान् ।

सः वेगेन नन्दस्य गृहं प्राप्तवान् । तत्र अपि सर्वे गाढं निद्रिताः । नन्दस्य गृहे तस्यामेव रात्रौ एकस्याः कन्यायाः जन्म अभवत् । सा नन्दस्य भार्यायाः यशोदायाः समीपे दोलिकायां सुप्तासीत् । वसुदेवः स्वपुत्रं दोलिकायां निधाय तां कन्यां गृहीतवान् । पुत्रस्य मनोहरं कृष्णमुखं विलोक्य ततः कन्यां गृहीत्वा मधुरां प्रत्यागतवान् ।

एवं बालः श्रीकृष्णः मधुरातः गोकुलं प्राप्तवान् । गोकुले सः स्वलीलया गोपगोपिकानां मनांसि अहरत् । कतिपयान् राक्षसान् हतवान् च । तस्य मातुलः दुराचारी कंसः अपि तस्य हस्तेन मृत्युं प्राप्तवान् । अग्रे सः अर्जुनस्य सखा भूत्वा गीतोपदेशं दत्तवान् ।

यदा यदा पृथिव्यां धर्मस्य ग्लानिः भवति अधर्मः वर्धते च, तदा जगतः उद्धारार्थं स्वयं भगवान् अवतरति । तस्मै जगतः रक्षकाय जगद्गुरवे श्रीकृष्णाय नमः ।



गीर्वाणायत्रिका

शब्दपटः

कोशेषु अक्षराणि उचितक्रमेण पूरयतु -

१. श्रीकृष्णस्य जन्मतिथिः

→
मी ष अ

२. कृष्णस्य जन्मस्थानम्

→
ह का म् रा गृ

३. कृष्णस्य जनकः

→
दे वः सु व

४. कंसः कृष्णस्य

→
तु लः मा

५. नन्दस्य पत्नी

→
दा य शो

६. वसुदेवः नदीं तीर्त्वा गोकुलं गतवान् ।

→
ना मु य

नद्याः नाम



अधोदत्तानां शब्दानां विपर्ययशब्दान् कथातः चिनोतु -

१. मन्दम् ×

४. अनन्तरम् ×

२. इतः परम् ×

५. दूरे ×

३. अन्तः ×

६. एकत्रीभूतानि ×

अधोदत्तपदानां सन्धिरूपाणि कथातः उद्धृत्य लिखतु -

१. अवतरितः + अहम् =

२. इदानीम् + एव =

३. हस्तेन + एव =

४. सुप्ता + आसीत् =

उत्तराणि अन्तिमपृष्ठे दत्तानि

रुचिरा

बिम्बिपत्राणां सूपः

(कोङ्कणीभाषायाम् - ' तेण्डले पान्ना तम्बळी ')

- काञ्चन मणिगे , मुम्बई



साहित्यम्-

- बिम्बिपत्राणि - २५-३०
- घर्षित-नारिकेलम् - एककटोरपरिमितम्
- हरित-मरीचिका - ३
- जीरकाः - अर्धचमसपरिमितम्
- हिंड्गुः(Asafoetida) - आवश्यकतानुसारम्
- लवणम् - स्वादानुसारम्
- तिन्तिणी - स्वादानुसारम्
- तैलम् - अर्धचमसपरिमितम्



हास्यकणिका

-
- एकः बालः स्वकीय-द्विचक्रिकां संसद्-भवनस्य पुरतः स्थापयित्वा गच्छन् अस्ति ।
 आरक्षकः तम् अवरुद्ध्य पृच्छति ,
 " तव द्विचक्रिकां त्वम् अत्र किमर्थं स्थापितवान् ? इतः बहवः प्रतिष्ठिताः जनाः
 मन्त्रिमहोदयाः च आगमन-निर्गमनं कुर्वन्ति । "
 सः बालः निरागसतया उक्तवान् , " एवं वा ? चिन्ता मास्तु । द्विचक्रिका तालेन सम्यक् बद्धा अस्ति मया । "

कृतिः -

बिम्बिपत्राणि समीचीनतया प्रक्षाल्य तानि एकस्मिन् पात्रे स्थापयित्वा किञ्चित् जले तानि पक्षानि करणीयानि । लघुभर्जनपात्रे अर्धचमसतैले हिंड्गुः हरित-मरीचिकाभिः सह किञ्चित् भर्जयितव्यः । तेन सह बिम्बिपत्राणि घर्षित-नारिकेलम् तिन्तिणीं जीरकान् आवश्यकतानुसारं जलं च योजयित्वा मिश्रकयन्ते पेषः करणीयः । आवश्यकतानुसारं लवणं योजयितव्यम् ।

बहु-रुचिकरः सूपः सिद्धः भवति । एषः शीतः एव सेवितव्यः । उष्णः न करणीयः ।

अयं सूपः पचनक्रियायां साहाय्यकरः आरोग्यवर्धकः च । एतस्मिन् स्थितानि कॅल्शियम् - पोटैशियमादीनि जीवसत्त्वानि अस्माकम् अस्थीनि प्रबलीकुर्वन्ति ।



भक्त्या: पराकाष्ठा

-सुधा भट कल्याणपूर, मङ्गलूरु

एकस्मिन् दिने श्रीकृष्णः उद्धवस्य गृहं गतवान् । बहिः स्थित्वा द्वारं खटखटायितवान् । तस्मिन् समये उद्धवः गृहे नासीत् । उद्धवस्य पत्नी द्वारम् उदघाटितवती । द्वारे अकस्मात् स्वस्य आराध्यदेवं श्रीकृष्णं वृष्टा सा किञ्चित् सम्भान्ता हर्षेण मुदिता च । किञ्छर्तव्यमूढा सा तम् अवलोकयन्ती द्वारे एव स्थितवती । श्रीकृष्णः अपि तस्याः सम्भ्रमं वृष्टा स्मितमुखेन तिष्ठन् आसीत् । स्वल्पकालानन्तरं सः तां पृष्ठवान्, “मां गृहान्ते अनुमतिः नास्ति किम्? अहम् आगच्छानि वा?” स्वप्नात् जागृता इव सा त्वरया तम् आहूतवती । स्वीयम् अपराधं मनसि चिन्तयन्ती सा श्रीकृष्णं सुखासने उपावेश्य तस्मै जलं दत्त्वा व्यजनसेवां च कृतवती । अनन्तरं पाकगृहं गत्वा श्रीकृष्णस्य कृते एकं कलशं दुग्धम् एकं चषकं घृतं स्थालिकायां कदलीफलानि च आनीतवती । तस्य चरणयोः समीपे उपविष्टवती । तदनन्तरं सा श्रीकृष्णाय दातुं कदलीफलस्य आवरणं निष्कासितवती । किन्तु श्रीकृष्णस्य मुखकमल-अवलोकने मग्ना सा फलं त्यक्त्वा तस्य आवरणम् एव घृते आप्लुत्य श्रीकृष्णस्य मुखे पूरयितुं प्रारम्भं कृतवती । मन्दस्मितः श्रीकृष्णः तस्य प्रीत्या आस्वादनं कृतवान् । स्वल्पसमयानन्तरम् उद्धवः प्रत्यागतवान् । श्रीकृष्णस्य आगमनेन सः अतीव प्रमुदितः । किन्तु परमात्मने श्रीकृष्णाय कदलीफल-आवरणं ददतीं पत्नीं वृष्टा कुद्धः सः ताम् उक्तवान्, “अयि, भवती श्रीकृष्णाय फलस्य आवरणं किमर्थं ददाति? फलं ददातु ।” उद्धवस्य पत्नी लज्जिता भूत्वा, “मम देव! मां क्षमस्व ‘इति याचितवती’ ।

श्रीकृष्णः उद्धवम् उद्दिश्य उक्तवान्, “उद्धव, घृतेन आप्लुतम् आवरणम् एव स्वादपूर्णम् अस्ति । कदलीफलानि तु मधुराणि सन्ति परन्तु भक्तिरसेन आप्लुतं मुग्धभावेन दत्तम् इदम् आवरणम् अधिकमधुरम् अधिकस्वादिष्ठं च ।”

सत्यमेव । प्रेम्णा भक्त्या च यत्किमपि दत्तं तत् ईश्वरः स्वीकरोति एव ।

श्रीकृष्णपरमात्मना भगवद्गीतायां स्वयं कथितम्,

‘पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतमश्वामि प्रयतात्मनः ॥’

केवलं भक्तिः अस्माकं संसारतरणं साधयति ।

भारती बहुभाषिणी

- कृष्ण शर्मा, होत्रावर



भारती बहुभाषिणी
विविधराग-तरङ्गिणी ।
विश्वशान्ति-प्रदायिनी
ऐक्यमन्त-तपस्विनी ॥१॥

एकस्यैव तरोराश्रये
बहुविध-विहङ्ग-कूजनम् ।
एकभाव-समन्वयेन
नित्यसमरस-गायनम् ॥२॥

सत्य-शिव-सौन्दर्यस्य
मूलरूपिणी सुवासिनी ।
वेदजननी धर्मदर्शिनी
अहिंसा-शान्ति-निबोधिनी ॥३॥



तस्मै पाणिनये नमः

- शीला कलावर, ठाणे

माहेश्वरसूत्रेषु वर्णनां चतुर्दश-समूहाः सन्ति ।
इमानि सूत्राणि वर्णमालायाः नूतनम् आयोजनम्
इति चिन्तयामः । आयोजनस्य आधारः नाम
'प्रत्याहारः' । सर्वाणि व्यञ्जनानि हल् इति प्रत्याहारेण
सर्वे स्वराः अच् इति प्रत्याहारेण च निर्दिश्यन्ते ।

उपदेशानां किञ्चित् परिचयः

पाणिनिना उपदिष्टः - धातवः प्रत्ययः आदेशः
आगमाः च - उपदेशाः इति उच्यन्ते ।

→ धातवः

' धातवः ' नाम क्रियापदानां मूलरूपाणि ।
उदाहरणार्थम् – पठति (reads) इति एकं
क्रियापदम् (verb) । अस्य क्रियापदस्य मूलरूपम्
अस्ति 'पठ्' । अतः 'पठ्' इति मूलरूपस्य नाम
'धातुः' ।

एवमेव 'प्रातिपदिकानि' नाम नामपदानां
मूलरूपाणि । उदाहरणार्थम् – गणेशाय (to/for
Ganesha) इति एकं नामपदम् (noun) । अस्य
नामपदस्य मूलरूपम् अस्ति 'गणेश' । अतः 'गणेश'
इति मूलरूपस्य नाम 'प्रातिपदिकम्' ।

→ प्रत्ययाः

पद-निर्माण-समये धातु-प्रातिपदिकाभ्यां परं यः
आयातिसः प्रत्ययः ।

उदाहरणार्थम् –

वद् (धातुः) वदति (speaks) → वद्+ अ + ति ।
अ, ति - इमौ प्रत्ययौ ।

सीता (प्रातिपदिकम्) सीताभिः → सीता + भिस् ।
भिस् - अयं प्रत्ययः ।

तिङ्-प्रत्ययः - क्रियापदस्य अन्तिम-भागः ।

उदाहरणार्थम् – वदति इत्यस्मिन् क्रियापदे 'ति'
इति तिङ्-प्रत्ययः ।

सेवते इत्यस्मिन् क्रियापदे 'ते' इति तिङ्-प्रत्ययः ।

सुप्-प्रत्ययः - नामपदस्य अन्तिम-भागः ।

उदाहरणार्थम् – सीताभिः इत्यस्मिन् नामपदे
'भिस्' इति सुप्-प्रत्ययः ।

→ आदेशः

पूर्वस्थितस्य वर्णस्य स्थाने अन्यवर्णस्य उदयः ।

यदि + अपि → [इ → य] → यद्यपि ।

यत् + चलति → [त् → च्] → यच्चलति ।

→ आगमः

वर्णात् पूर्वं परं वा अन्यवर्णस्य उदयः ।

पठन् + आगच्छति → [न् - आगमः] →
पठन्नागच्छति ।

पठधातोः लड्-लकारः (past tense) →
[अ-आगमः] → अपठत् ।

एते सर्वे उपदेशाः तेषां मूलरूपेषु सन्ति ।



कैवल्योपनिषत्

- कृष्णानन्द मङ्गीकर , मुम्बई

एषा लघु-उपनिषद् अतिशया महत्त्वपूर्णा । अथर्वणवेदे एषा समाविष्टा । अस्याः शान्तिमन्त्रः " भद्रं कर्णेभिः शृणुयाम देवाः... " इत्ययं मन्त्रः सुपरिचितः एव । अस्माकं पूजनीयैः गुरुवर्यैः अनेकवारं तेषां प्रवचनेषु अस्योपरि समीचीनं विवेचनं कृतमस्ति ।

एतस्याम् उपनिषदि शिष्यः आश्वलायनः ब्रह्माणं गुरुं निवेदयति, " अधीहि भगवन् ब्रह्मविद्याम् " इति । ब्रह्मविद्या या आत्मविद्या अथवा पराविद्या इत्यादिभिः शब्दैः ज्ञाता , तां विद्याम् अधीतुम् आश्वलायनः ब्रह्माणं प्रति उपागतः इति दृश्यते अत्र ।

आश्वलायनः ब्रह्मणा उक्तः " श्रद्धा-भक्ति-ध्यानयोगात् अवैहि " इति । एतान् त्रीन् विषयान् श्रीमद्भगवद्गीतायामपि भगवान् विस्तरेण अर्जुनं विशदीकृतवान् ।

अस्माकं मठे गुरुवर्याणां देवदर्शनानन्तरं वा जलाभिषेकानन्तरं वा पुरोहिताः निम्नोधृतौ श्लोकौ पठन्ति –

न कर्मणा न प्रजया धनेन त्यागेनैके अमृतत्वमानशुः ।

परेण नाकं निहितं गुहायां विभ्राजते यद्यतयो विशन्ति ॥

वेदान्तविज्ञानसुनिश्चितार्थः संन्यासयोगाद्यतयः शुद्धसत्त्वाः ।

ते ब्रह्मलोकेषु परान्तकाले परामृताः परिमुच्यन्ति सर्वे ॥

एतौ श्लोकौ एतस्याम् उपनिषदि एव ।

अत्र उक्तम् अस्ति यत् सात्त्विकाः जनाः अन्तकाले ब्रह्मलोकं प्राप्नुवन्ति । किंविधाः जनाः ? यैः वेदान्तः अधीतः । तथा च यैः विज्ञानम् अधीतम् । वेदान्तः इति उपनिषदः । तासां ज्ञानं वेदान्तज्ञानम् । विज्ञानम् इति अध्यात्म-विषयकं ज्ञानम् । अर्थात् , यैः वेदान्तविचारेण तथा विज्ञानविचारेण स्वीयानि धेयानि सुनिश्चितीकृतानि ते मोक्षं प्राप्नुवन्ति । अन्यानि नानाविधानि कर्माणि, पुत्रपौत्रजनाः, धनम् अथवा त्यागः इत्यादीनि साधनानि अमृतत्वलाभाय न उपयुक्तानि । एतैः उपायैः अमृतत्वं न लभ्यते किन्तु केवलं वेदान्तेन तथा विज्ञानयोगेन एव इति अत्र स्पष्टतया कथितम् ।

अत्र आश्वलायनः एकः अधिकारी शिष्यः समागतः ज्ञानप्राप्त्यर्थम् । तेन वेदाः वेदाङ्गानि च अधीतानि । परम् एतेन ज्ञानेन अमृतत्वं न लभ्यते इति तेन अवगतम् । तदर्थमेव सः ब्रह्मणः सकाशमागतः । शिष्यः अद्वितीयः , ब्रह्मा तु स्वयं ब्रह्मवित् । अपूर्वोऽयं सङ्गमः ।

पञ्चमे षष्ठे तथा सप्तमे श्लोके ध्यानं कथं कुर्यात् इति कथितमस्ति । अष्टमे श्लोके ब्रह्मा शिवः विष्णुः इत्यादयः सर्वे देवाः परस्पराभिन्नाः इति प्रतिपादयित्वा ज्ञानविषयः नवमे दशमे तथा एकादशे श्लोके उक्तः ब्रह्मणा । एकादशः श्लोकः अतिप्रसिद्धः एव । एतस्मिन्विषयम् अग्रिमे संस्करणे पश्यामः ।

इत्यलम् ।


शुभं भवतु ।



योगविषये किञ्चित् ...

लेखः - मीनाक्षी बलजेकर , ठाणे

अनुवादः - वैशाली कोषीकर , मुम्बई



सुप्त-वज्रासनम्

विधि:

प्रथमं वज्रासने उपवेष्टव्यम् । अनन्तरं शनैः शनैः एकैकशः कूर्परौ पृष्ठतः भूमौ स्थापनीयौ । क्रमशः पृष्ठवंशः अपि भूमौ स्थापनीयः । अनन्तरं द्वावपि हस्तौ ऊर्वोः उपरि स्थापनीयौ अथवा द्वावपि हस्तौ मस्तकस्य उपरि नीत्वा सम्पुट्य भूमौ संस्थाप्य यावत् सुखं तावत् तस्यामेव स्थितौ स्थातव्यम् । पश्चिमोत्तानासनानन्तरम् अवश्यम् एतत् करणीयम् ।

लाभाः -

पृष्ठवंशः वङ्क्यः शिथिरः च भवति । गुल्फौ , जानुनी , सक्षिप्ती च प्रबलानि भवन्ति ।

वर्ज्यम् -

जान्वोः कटेः च विकारपीडिताः जनाः वैद्यानां प्रबोधनानुसारम् एव कुर्युः ।

उत्तराणि

शब्दपटः

अक्षराणि उचितक्रमेण पूरयतु - १. अष्टमी २. कारागृहम् ३. वसुदेवः ४. मातुलः ५. यशोदा ६. यमुना

विपर्ययशब्दाः - १. शीघ्रम् २. इतः पूर्वम् ३. बहिः ४. इदानीम् ५. समीपे ६. पृथग्भूतानि

सन्धिरूपाणि - १. अवतरितोऽहम् २. इदानीमेव ३. हस्तेनैव ४. सुप्तासीत्

सम्पादिका – वरदा सौकूर

पृष्ठरचना – वन्दना बळवळ्ळी

सम्पादकीयसमितिः – शीला कळावर , दुर्गा कुम्टा , अर्चना काप्नाडक , सुधा कार्नाडि , शिल्पा मुद्र

सम्पादकीयसाहाय्यम् – तेजश्री बैलूर

अभिप्रायं तथा लेखं प्रेषयितुम् इच्छुकानाङ्कते सम्पर्कः -

Email id: girvanapatrika@chitrapurmath.net.in (लेखार्थ शब्दमर्यादा-२५०)

गीर्वाणप्रतिष्ठायाः संस्कृताध्ययनार्थं संस्कृत-सम्भाषणार्थं च जालाधारित-वर्गाः प्रचलन्ति ।
पञ्चीकरणाय आवेदन-पत्रस्य सम्पर्क-सूत्रम्

<https://chitrapurmath.net/site/activities-girvanaprathista-online-classes>



Scan QR Code
for Enquiry Form